

تیموتاوس ته د پولوس رسول دوهم لیک

د کتاب پېژندنه

دا لیک پولوس رسول هغه وخت لیکلی دی چې هغه په زندان کې ؤ. پولوس د مسیح د زېري د موعظه کولو په جرم زنداني شوی ؤ. هغه پوهېده چې د هغه ژوند به په دې دنیا کې زر ختم شي. هغه دا لیک د نصیحت او وصیت په توګه خپل همکار او ځوان مرستیال تیموتاوس ته لیکي.

پولوس په دې لیک کې تیموتاوس ته نصیحت کوي چې د عیسی مسیح د وفادار شاګرد په توګه د هغه زېري او د خدای د کلام رښتیني تعلیم ته وفادار پاتې شي. هغه باید د سختیو او ستونزو سره سره خپلې وظیفې د ښوونکي او زېري رسوونکي په توګه سرته ورسوي. همدارنګه پولوس تیموتاوس ته په کلکه خبرداری ورکوي چې د کم عقلتوب او د جهالت په بحثونو کې ګډون ونه کړي، ځکه چې د هغو پای شخړه ده. پولوس په دې هکله خپل ځان هغه ته د یو مثال په توګه وربښایي چې څنګه د ستونزو په وړاندې ټینګ ودرېږي او هېڅکله د حقیقت نه ونه ګرځي.

په دې لیک کې اصلي خبره دا ده چې ستونزې او کړاوونه د ایماندار د ژوند یوه برخه ده، خو کله چې مونږ د داسې ستونزو سره مخ کېږو، نو د ایمان، خدای او زېري په قوت سره مونږ هغه زغملی شو.

موضوعګانو لست

سلامونه: ۱:۱-۲

شکرګزاري او هڅونه: ۱:۳-۲:۱۳

مشوره او خبرداری: ۲:۱۴ - ۴:۵

د پولوس رسول حالت: ۴:۶ - ۱۸

وروستنی خبرې: ۴:۱۹ - ۲۲

۱ ﴿۱﴾ دا لیک د پولوس له خوا دی چې د خدای په ارادې د عیسی مسیح رسول دی او د دې دپاره لېږل شوی دی ترڅو هغه وعده شوی ژوند چې په عیسی مسیح کې ترلاسه کېږي، اعلان کړي. ﴿۲﴾ زه دا لیک خپل گران زوی تیموتاوس ته لیکم. د پلار خدای او زمونږ د څښتن عیسی مسیح فضل، رحم او سلامتي دې وي په تا باندې.

شکرگزاری او هڅونه

﴿۳﴾ زه د هغه خدای شکر کوم چې خدمت یې کوم، لکه څنگه چې زما نیکونو په پاک وجدان سره د هغه خدمت کاوه. زه هر وخت شپه او ورځ تا په خپلو دعاگانو کې یادوم. ﴿۴﴾ کله چې ستا اوښکې را په یاد شي، نو دا ارمان لرم چې تا ووينم، ترڅو ستا په لیدلو زما خوشحالي پوره شي. ﴿۵﴾ زه ستا هغه سوچه ایمان رایادوم چې لومړی ستا نیا لوییس او ستا مور افنيکي درلود او زه ډاډه یم چې ته یې هم لرې. ﴿۶﴾ له دې امله تاته در په یادوم چې د خدای هغه نعمت چې زما د لاس په ایښودلو سره تاته درکړل شو، هغه د ځان سره ژوندی وساته. ﴿۷﴾ ځکه کوم روح چې خدای مونږ ته راکړی دی هغه د وېرې او شرم روح نه دی بلکې د قدرت، مینې او په ځان باندې د واک لرلو روح دی.

﴿۸﴾ نو بیا زمونږ د څښتن په هکله د شاهدۍ ورکولو یا زما په اړه چې د هغه په خاطر بندي یم مه شرمېږه، بلکې د خدای په قدرت سره په هغو کړاوونو کې زما سره شریک شه چې د زېږي په رسولو کې رامنځته کېږي. ﴿۹﴾ خدای مونږ ته خلاصون راکړ او مونږ یې یو سپېڅلي ژوند ته

راوبللو. دا زمونږ د عملونو له امله نه وو بلکې دا د خدای مقصد او فضل ؤ چې د ازل نه یې د عیسی مسیح په وسیله مونږ ته راکړ. (۱۰) خو اوس هغه دا فضل زمونږ د خلاصوونکي عیسی مسیح په راتللو سره مونږ ته ښکاره کړی دی. هغه د مرگ قدرت له منځه یووړ او د زېري په وسیله یې نه فنا کېدونکي ژوند ښکاره کړ.

(۱۱) زه د دې زېري رسولو دپاره وعظ کوونکی، رسول او استاذ وټاکل شوم. (۱۲) له همدې امله زه کړاونه زغمم، خو په هغه باندې نه شرمېږم. خو په چا باندې چې ما ایمان راوړی دی زه هغه پېژنم، ځکه زه یقین لرم چې هغه دا توان لري هغه څه چې هغه راته سپارلي دي، د خپل بېرته راتګ تر ورځې پورې یې وساتي. (۱۳) هغه سم تعلیم چې زما نه مو اورېدلی دی، هغه د هغه ایمان او مینې په وسیله چې په عیسی مسیح کې یې لرې، د خپل ځان دپاره مثال وگرځوه. (۱۴) هغه ښه امانت چې تاته سپارل شوی دی هغه د روح القدس په وسیله چې په مونږ کې اوسېږي، وساته.

(۱۵) ته خبر یې چې د اسیا د ولایت ټولو خلکو زه پرېښودم چې په هغو کې فیجلس او هیرموجنس هم شامل دي. (۱۶) څښتن دې د اونیسيفوروس په کورنۍ باندې رحم وکړي، ځکه چې هغه ماته څو څو ځلې نوی قوت راکړ او په دې ونه شرمېده چې زه بندي یم، (۱۷) بلکې کله چې هغه روم ته راوړسېده، نو زه یې ډېر ولټولم او پیدا یې کړم. (۱۸) څښتن دې د قضاوت په ورځ په هغه باندې خپل رحم وکړي. همدارنګه ته ښه خبر یې چې هغه په افسیس کې زما څومره خدمتونه کړي دي.

د عیسی مسیح وفادار عسکر

۲ (۱) نو ای زما زوی، په هغه فضل سره چې په عیسی مسیح کې دی، قوي اوسه. (۲) کومې خبرې چې تا د ډېرو شاهدانو په مخکې زما څخه اورېدلي دي، هغه داسې وفادارو کسانو ته وسپاره

چې نورو ته د تعلیم ورکولو وړ وي. (۳) لکه د عیسی مسیح د یو ښه عسکر په شان زما سره په کړاوونو کې شریک شه. (۴) هېڅ عسکر خپل ځان په ورځني شخصي کارونو کې نه راګېروي، ځکه چې د هغه مقصد د خپل قوماندان خوشحاله ساتل دي. (۵) همدارنګه هېڅ لوبغاړی نه شي کولای چې د لوبو په سیالۍ کې جایزه ترلاسه کړي، ترڅو د هغې لوبې قوانین مراعت نه کړي. (۶) کوم بزګر چې زحمت یې ویستلی وي، هغه باید لومړنی کس وي چې د خپلو حاصلاتو برخه واخلي. (۷) څه چې زه درته وایم د هغو په هکله فکر وکړه، نو بیا به څښتن درته پوهه درکړي چې په ټولو شیانو باندې پوه شې.

(۸) یاد ساته عیسی مسیح چې د داود د نسل څخه دی او د مرګ نه بېرته راژوندی شوی دی. دا هغه زېږی دی چې زه یې رسوم (۹) او د همدې زېږي له امله دی چې زه کړاوونه وینم، تر دې چې د یو مجرم په شان په زنځیرونو تړل شوی یم. خو د خدای کلام په زنځیر تړل کېدای نه شي. (۱۰) نو زه دا هرڅه د خدای د غوره شویو په خاطر زغمم، ترڅو هغوی هم هغه خلاصون او تلپاتې جلال چې په عیسی مسیح کې دی، ترلاسه کړي. (۱۱) دا خبرې رښتیا دي:

که مونږ مړه شوي یو د هغه سره

نو د هغه سره به ژوند هم کوو

(۱۲) که چېرې مونږ ولرو صبر او زغم

نو د هغه سره به کړو پاچاهي هم

که د هغه نه مونږه وکړو انکار

نو هغه به هم زمونږ نه وکړي انکار

۱۳) که چهرې مونږ شو بې وفا

نو هغه به وفادار پاتې شي

حکله نه شي کولای هغه

چې انکار وکړي له خپله ځانه څخه

د خدای د خوښې خدمتگار

۱۴) دا شيان خلکو ته ور په یاد کړه او د خدای په حضور کې ورته حکم وکړه چې د لغتونو په سر
شخړه ونه کړي، حکله چې دا هېڅ گټه نه لري، بلکې اورېدونکو ته زیات زیان رسوي. ۱۵) ډېر
کوښښ وکړه ترڅو خپل ځان د خدای په نظر کې داسې وښايې چې هغه دې خوښ کړي، لکه د یو
مزدور په شان چې په خپل کار نه شرمیږي او په سمه توګه د حقیقت د پیغام تعلیم ورکوي. ۱۶)
خو د بې دینه او بېځایه خبرو نه ځان وساته، حکله چې دا خلک نور هم د خدای نه لېرې ساتي.
۱۷) نو د هغوی خبرې لکه د ناسور زخم په شان دي چې ټول بدن ته خپرېږي چې په دې ډله کې
هیمناس او فیلیتس شامل دي چې داسې خبرې کوي. ۱۸) دغو کسانو چې د حقیقت لاره پریښې
ده، وایي چې د بیا راژوندي کېدلو ورځ لا پخوا رارسېدلې ده او په دې ډول هغوی ځینې خلک د
خپل ایمان څخه اړوي. ۱۹) خو خدای چې کوم بنیاد ایښی دی، هغه ټینګ دی او په هغه باندې
داسې لیکل شوي دي: «څښتن خپل خلک پېژني» او «څوک چې د هغه نوم په خوله یادوي، باید د
بدی نه لاس واخلي.»

۲۰) په یو لوی کور کې یوازې د سرو زرو او سپینو زرو لوبښي نه وي بلکې د لرګیو او خاورین
لوبښي هم وي. د هغو څخه ځینې یې د ځانګړو کارونو دپاره او ځینې یې د عادي کارونو دپاره وي.

۲۱ نو له دې امله که چپرې څوک خپل ځان د بډيو نه پاک کړي، نو هغه به داسې لوبنې شي چې د ځانگړو کارونو دپاره به ورڅخه کار اخيستل کيږي، ځکه چې هغه وقف شوی دی او د خپل بادار دپاره گټور دی او هر ډول نېک کار ته تيار دی.

۲۲ نو د ځوانۍ د وخت د نفساني غوښتنو څخه ځان وساته او د هغو کسانو سره چې په پاک زړه څښتن ته دعا کوي، د عدالت، ايمان، مينې او سلامتۍ دپاره هلې ځلې کوه. ۲۳ خو د کم عقلتوب او جهالت بحثونو نه ځان لبرې ساته، ځکه چې ته پوهېږې چې د هغو پای شخړه ده. ۲۴ د څښتن خدمتگار بايد جگړه مار نه وي بلکې په ټولو باندې مهربانه وي، ښه ښوونکی وي او زيات صبر او زغم ولري. ۲۵ په نرمۍ سره دې خپل مخالفين اصلاح کړي. کېدای شي چې خدای هغوی ته موقعه ورکړي چې توبه وباسي، ترڅو حقيقت وپېژني. ۲۶ بيا کېدای شي چې د هغوی سره عقل پيدا شي او د شيطان د دام نه چې په کې راگېر شوي دي او مجبوره کړي يې دي چې د هغه اراده پوره کړي، خلاص شي.

د اخرو ورځو بې ايماني

۳ ۱ خو په دې پوه شه چې په اخرو ورځو کې به د سختيو وختونه راشي. ۲ ځکه خلک به ځان خوښوونکي، پيسه دوسته، لافي وهونکي، مغرور، سپين سترگي، د مور او پلار نافرمانه، ناشکره، ناپاکه، ۳ بې رحمه، سخت زړه لرونکي، غيبت کوونکي، خپل سري، وحشي، د نېکۍ دښمنان، ۴ خاين، بې پروا، مغرور او د خدای د پېژندلو نه زيات د عياشۍ خوښوونکي وي. ۵ هغوی به په ښکاره ځانونه دينداره ښايي، خو د خدای د قدرت نه به منکر وي. د داسې خلکو څخه ځان ساته. ۶ په دوی کې داسې خلک شته چې کورونو ته ورننوځي او هغه کم عقلي او ساده ښځې د خپلې اغيزې لاندې راولي چې په گناهونو کې ډوبې وي او د هر ډول نفساني غوښتنو تر

اغيزې لاندې راغلې دي. (۷) دا ښځې تل غواړي چې کوم څه زده کړي، خو هېڅکله نه شي کولای چې د حقیقت پېژندنې ته ورسېږي. (۸) لکه څنګه چې ینیس او یمبریس د موسی سره مخالفت کړی و، نو دا خلک هم د حقیقت سره مخالفت کوي. د هغوی خیالونه فاسد او ایمان یې رښتینی نه دی. (۹) خو هغوی به ډېر پرمختګ ونه کړي، ځکه چې د هغوی کم عقلتوب به ټولو ته ښکاره شي، لکه څنګه چې د ینیس او یمبریس کم عقلتوب ښکاره شو.

وروستنۍ لارښوونه

(۱۰) خو ته زما د تعلیم او دا چې زه څنګه ژوند تېروم او په ژوند کې زما د مقصد او زما د ایمان، زما د صبر، زما د مینې او زما د زغم نه خبر یې. (۱۱) همدارنګه ته خبر یې چې د پیسیدي په انطاکیې، قونیې او لسترې ښارونو کې زه د کومو ځورونو او کړاوونو سره مخ شوم او هغه ځورونې مې وزغملې، خو بیا هم خښتن زه د هغو ټولو نه خلاص کړم. (۱۲) په حقیقت کې هر څوک چې غواړي په عیسی مسیح کې په دیندارۍ سره ژوند وکړي، نو هغوی به ځورول کېږي. (۱۳) خو بد او چلبازه خلک به نور هم له بدو نه ډېر بد شي. هغوی به نور خلک غولوي او هم به په خپله غولېږي. (۱۴) خو څه چې تا زده کړي دي او په هغو باندې ټینګ باور لرې، نو هغو ته وفادار پاتې شه. ځکه ته پوهېږې چې هغه شیان دې د چا نه زده کړي دي (۱۵) او څنګه ته د ماشومتوب نه د خدای د کلام سره اشنایي لرې چې تاته حکمت درکړي، ترڅو په عیسی مسیح باندې په ایمان راوړلو سره خلاصون ومومي. (۱۶) د کلام ټولې لیکنې د خدای له خوا الهام اخلي او د تعلیم ورکولو، د غلطیو د رتنې، اصلاح او د رښتیني ژوند په خاطر د روزنې دپاره ګټورې دي، (۱۷) ترڅو د خدای خلک پوره وړتیا ولري او د هر نېک کار دپاره تیار اوسي.

۴ (۱) زه د خدای او عیسی مسیح په حضور کې چې د ژوندیو او مړو په هکله به قضاوت کوي

او هغه به ښکاره شي او خپله پاچاهي به جوړه کړي، تاته حکم کوم (۲) چې د خدای د کلام وعظ کوه او که ستا دپاره وخت مناسب وي او که نه، تیار اوسه. ته باید خلکو ته د هغوی غلطی ور په گوته کړې او هغوی ورتهې او وېې هڅوې او په ډېر صبر او حوصلې سره هغوی ته تعلیم ورکوه. (۳) ځکه چې داسې وخت راتلونکی دی چې خلک به سم تعلیم ته غوږ نه نیسي، بلکې د خپلو نفساني غوښتنو پسې به ګرځي او داسې استاذان به راټول کړي چې هغه څه ترې واورې چې د دوی خوښېږي. (۴) هغوی به حقیقت اورېدل پرېږدي او په نکلونو پسې به ګرځي. (۵) خو ته باید په هر حال کې هوښیار اوسې، کړاوونه وزغمې، د زېري رسوونکي کار وکړې او د خدای د خدمتګار په توګه خپله وظیفه سرته ورسوې.

(۶) خو زما وینه لا د مخکې نه د قربانۍ په خاطر تویه شوې ده او هغه وخت رارسېدلی دی چې باید د دې دنیا نه لار شم. (۷) ما ښه جنگ وکړ او سیالي مې پای ته ورسوله او وفادار پاتې شوم. (۸) نو اوس د عدالت تاج ماته په انتظار دی، هغه تاج چې خښتن یعنې هغه عادل قاضي به یې د قضاوت په ورځ ماته راکوي او یوازې ماته نه، بلکې هغو ټولو ته به یې هم ورکړي چې په ډېره مینه د هغه راتللو ته سترګې په لاره دي.

د تیموتاس نه د پولوس شخصي غوښتنې

(۹) ډېر کونښن وکړه چې زر ماته راشې، (۱۰) ځکه چې دیماس له دې امله چې د دې دنیا سره یې مینه لرله، زه پرېښودم او تسالونیکيې ته لاړ. کریسکیس غلاتیې ته او تیتوس دلماتیې ته تللی دی. (۱۱) یوازې لوقا زما سره دی. مرقوس راپیدا کړه او د ځان سره یې راووله، ځکه چې هغه زما سره په خدمت کې ګټور دی. (۱۲) تیخیکاس ما افسیس ته لېږلی دی. (۱۳) کله چې ته راځې، نو زما هغه چینه چې د ترواس په ښار کې مې کړپوس ته پرېښې وه او زما کتابونه او په ځانګړې توګه هغه په پوستکي باندې لیکل شوې نسخې هم د ځان سره راوړه. (۱۴) سکندر مسګر ماته لوی زیان

رسولی دی. خو څښتن به هغه ته د خپلو کارونو سره سم سزا ورکړي. (۱۵) ته هم د هغه نه ځان ساته، ځکه چې هغه زمونږ د پیغام سره ډېر مخالف دی.

(۱۶) په لومړنۍ محکمه کې هېڅوک زما په څنګ کې ونه درېد، بلکې ټولو زه پرېښودم. خدای دې هغوی په دې گناه نه نیسي. (۱۷) خو څښتن زما سره ودرېده او ماته یې قوت راکړ چې ما وکولای شول چې د ټول پیغام په اړه وعظ وکړم چې ټول غیریهودیان یې واوري. نو زه د زمري د خولې نه خلاص شوم. (۱۸) څښتن به ما د هر بد کار څخه وساتي او خپلې اسماني پاچاهۍ ته به مې خوندي ورسوي. د هغه جلال دې تل تر تله وي. امین.

وروستني سلامونه

(۱۹) پریسکیلا، اکیلا او د اونیسیفوروس کورنۍ ته زما سلامونه ووايه. (۲۰) ارستوس په قرنټوس کې پاتې شو او تروفیموس مې په میلیتوس کې پرېښود، ځکه چې هغه ناروغه ؤ. (۲۱) ډېر کونینس وکړه چې د ژمي نه مخکې راشي. یوبولوس، پودینس، لینوس، کلادیه خور او ټول خویندې او ورونه درته سلام وایي. (۲۲) څښتن دې ستا سره مل وي. په تاسو ټولو دې د خدای فضل وي.